



www.oljan.fo

Jan Müller

09 - 10 - 2011

Dreymastarv - føroyskur sendimaður í London

Hetta er einki minni enn eitt dreymastarv. Tað er ein ómetaliga stór og spennandi avbjóðing, sum eg eri sera fegin um at hava fingið litið upp í hendi. Eg skal gera mitt til at liva upp til hetta álit. Orðini eigur nýggi føroyski sendimaðurin í London, Jóannes Vitalis Hansen. Hann tók við starvinum 1. september í ár og er tí spildurnýggjur í starvinum. Oljan.fo hittir hann á føroysku sendistovuni í Sloanen Street í London. Hann hevur lisið bachelor í altjóða politikki og master í diplomati í Bretlandi. Byrjaði at arbeiða á løgmannsskrivstovuni í 2007, og árið eftir fór hann til verka í Uttanríkisráðnum sum fulltrúi og seinni sum ritari. Longu tá eg læs altjóða politikk og diplomati hevði eg vónir onkuntíð at koma út og vera sendimaður onkunstaðni. Eg havi altíð hildið, at London var sera spennandi, og tað er tí ein ómetaliga stórus heiður at hava fingið hetta starv og vóni, at eg kann liva upp til hetta álit. Jóannes er fyrikomandi og brosar, tá vit vitja á skrivstovuni. Tú hevur veruliga eina kenslu av, at her er ein persónur, sum tekur sítt arbeiði í størsta álvara og gevur sær tíð at greiða frá og svara spurningum. Byggja á herðarnar hjá øðrum Nýggi og lutvíst ungi føroyski sendimaðurin í London ger vart við, at einki er sum at koma til eitt arbeiðspláss, har fyrirteytirnar longu eru skaptar av øðrum dugnaligum starvsbrøðrum, og har tú kann byggja á herðarnar hjá teimum. Hann kennir seg sera eyðmjúkan at hava fingið hesa spennandi uppgávuna og er takksamur fyri tað arbeiði, sum undanmenn hansara hava gjørt. John Rajani var fyrsti sendimaðurin og varð tað m.a. hansara stóra styrki at knýta týðandi politisk sambond. Eftirmaður hansara Sigmund Isfeld megnaði at bera førningin víðari og eitt av hansara íkøstum var m.a. at betra um lestrarmøguleikarnar hjá føroyingum í Stórabretlandi. Og eftir hann røkti Áki Johansen hesa stóru uppgávu og setti hann m.a. síni fingamerki á tann vinnuliga partin. Byrjaði við oljuni Enn er ov tíðliga at gera nakra niðurstøðu

um, hvar fjórði sendimaðurin í London fer at seta sín dóm á. Fyribils ynskir hann at byggja víðari á tað, sum undanmenn hansara hava sett út í kortið og skapt. Og nýggi sendimaðurin sleppur so at royna seg. Tað hava longu verið nógvar uppgávur henda fyrsta mánaðin. Eitt tað fyrsta stóra tiltakið var at skipa fyri móttøku á donsku sendistovuni, har Faroe Petroleum hevði boðið 100 oljufólkum, fíggingarfólki og fjølmiðlum til eina hugnaliga samkonu, har fokus varð sett á oljuleiting í Arktis. Síðani hevur hann hitt onnur sendifólk og tingfólk í bretsku høvuðsstaðnum fyri at gera seg kunnugan við nýggju kringumstøðurnar. Nógv umsitingarlig viðurskipti skulu fáast uppá pláss. Hann hevur so verið noyddur at taka við eftir ein royndan og dugnaligan føroyskan sendimann, Áka Johansen, sum nú er farin heim at arbeiða í Uttanríkisráðnum. Og nógv ymisk tiltøk standa fyri framman. Millum hesi er eitt bókmentatiltak við William Heinesen seinast í oktober. Forlagið, sum hevur fingið umsett allar bøkurnar hjá føroyska rithøvundanum, fer at hava eina stóra móttøku, sum verður á residensinum hjá danska sendiharranum. Í november verður skipað fyri tiltaki fyri útisetum, bæði teimum, sum lesa í Bretlandi og øðrum og fokuserað verður uppá kreativar vinnur. M.a. fara Guðrun og Gruðrun at luttaka og greiða frá teirra kreativa vinnuvirksemi í Føroyum. Eisini fer Marita Rasmussen, stjóri í Vinnuhúsinum at tosa um vinnumøguleikar. Víðka samvinnu við oyggjarnar Tá verður eisini ferð til Skotlands, sum NORA skipar fyri. Nora arbeiðir við at menna samstarvið í Útnorði men nú fer felagsskapurin at royna at knýta norðurskotland og oyggjarnar har uppí hetta samstarvið. Eg fari so at vera partur av hesi ferðini og ivist ikki í, at hetta fer at vera ein gagnlig ferð, har nógv fer at spyrjast burturúr. Økini eru uppá mangar mátar meinlík Føroyum og eg rokni við, at Føroyar fara at hava nógva gleði og gagn av at hava samstarv henda vegin. Jóannes V. Hansen sigur, at í hesum sambandi verður eisini sett fokus á oljuvinnuna, nú henda vinna er vorðin týðandi táttur í vinnulívinum í Skotlandi og oyggjunum, og nú hon liggur so tætt upp at Føroyum eisini. Tað er tí upplagt eisini at nema við tilíkt samstarv umframt móguleikar fyri øðrum samhandli og flutningssambondum. Henda ferð er frá 7. til 11. November og gongur leiðin hesaferð til Orknoyggjar, Invernes og Edinburgh. Vertur verður m.a. Highland og Island Enterprice, sum í framtíðini fer at vera ein av samstarvsfelagsskapunum hjá Føroyum. Beint áðrenn Jóannes kom til London varð tiltakið Island Summit, har leiðararnir í Føroyum, Orknoyggjum, Hebridunum og Hetlandi hittust. Fundurin í ár var í Føroyum og var Jóannes við til at fyrireika tiltakið og skal nú til at fylgja upp uppá tann fundin. Næsti fundurin millum stjórnarleiðararnar í oyggjabólkunum verður í Bretlandi. Gott samstarv við danir Føroyska sendistovan er annars sera lítil. Her er ein sendimaður og síðani ein skrivari og málviðgeri og ein praktikantur. Vit eru partur av eini nógv størri eind, donsku sendistovuni, sum helst er tann størsta hjá Danmark kring heimin. Her arbeiða umleið hálvthundrað fólk. Tað eru ávisir fyrimunir at vera partur av eini størri eind. Man hevur nógv fólk at trekkja uppá, og her er eitt sera gott samstarv. Tey eru sera hjálpsom, so tað hevur avgjørt við sær nógvar fyrimunir. Eisini er gott at hava íslensku sendistovuna í sama bygningi, tí tað gevur eitt serligt norðurlandskt

umhvørvi. Vit hava dagliga dagligt samband við bæði danska og íslenska sendiharran, og tað er sera gott. Tann danska sendistovan umboðar sum so alt tað danska kongaríkið, men av tí at Bretland hevur so stóran týdning fyri Føroyar hevur man valt at hava eitt sendifólk her at røkja tær uppgávnar enn meira intensivt. Bretska Undirhúsið Føroyska sendistovan hevur eisini sera tætt samband við Føroyanevndina í bretska Undirhúsinum. Tað var Sigmund Isfeldt, sum fekk hetta samstarv í lag og nýggi sendiharrin at menna tað og eisini at hava gott samband við hesa nevdina. Bretska Føroyanevndin var í Føroyum herfyri, og komandi ár fer Uttanríkisnevndin til Bretlands. Jóannes heldur hesa nevdina hava stóran týdning fyri Føroyar, tí hon kann hjálpa til at fáa sambond í lag. Tað er tí sera gott fyri eitt lítið land sum Føroyar at hava góðar vinir í bretska Undirhúsinum og Yvirhúsinum. Jóannes sigur annars, at føroyingar her í Bretlandi og heima eru altíð vælkomnir at seta seg í samband við sendistovuna um teir ynskja hjálp og góð ráð. Nýggi sendiharrin í London er bara 31 ár. Hann hevur bretska konu, sum hevur verið í Føroyum í trý ár og sum nú er sera fegin um at sleppa aftur til London og vera her í trý ár. Hon er glað fyri at vera heima aftur hjá familjuni og fer nú at halda fram við útbúgving síni. Myndir - Jóannes V. Hansen, sendimaður saman við skrivara og praktikanti. Jóannes Hansen her saman við íslenska sendiharranum, Benedikt Jónsson Stjórin í FOÍB vitjar føroyska sendimannin í London. Her hevur føroyski sendimaðurin vitjan av Louis Wilson, sum í mong ár, áðrenn nøkur sendistova var har, skipaði fyri Faroe Island Solidarity Group, sum hjálpti Føroyum í miðlastríðnum um grindadráp. Louis er hálvur føroyingur. Myndir - oljan.fo/Jan Müller